

Ferdinando Camilleri

(1859-1942)


Wirt muzikali li għadna ngawduh illum

Noel D'Anastas

Bosta huma dawk il-parroċċi li għadhom igawdu mill-mużika li halla warajh is-Surmast Ferdinandu u ibnu Ġuzeppi Camilleri. L-Imqabba huwa wiehed minnhom fejn il-mużika sagra ta' Camilleri ghadha tindaqq b'mod solenni fil-festi tagħha. Il-quddiesa kbira tiegħu jew ahjar dik maghrufa bhala tat-'Trombi' hija gawhra ta' din il-familja muzikali li kienet hadet f'idejha parti kbira mill-*cappella* muzikali li kellha d-dinastija ta' Bugeja bosta snin ilu.

Niftakar lejn tmiem is-snin tmenin, meta parti kbira mill-arkivju li kien halla warajh Ġuzeppi Camilleri wara mewtu, kien inghata minn martu Elena lill-arkivju muzikali tal-Katidral, dak iż-żmien miżmum fil-Mużew ta' l-istess Katidral fl-Imdina.¹ F'kamra żghira fuq il-bejt fir-residenza tas-Sinjura Camilleri u bintha fi Triq Tonna f'Tas-Sliema, konna niżżilna kwantità kbira ta' mużika li darba kienet tappartjeni l-attività kontinwa tal-familja Camilleri. Il-mużika ma kinitx biss ta' element sagru iżda wkoll partituri li kienu jindaqqu mill-baned li Ferdinandu u Ġuzeppi kienu diretturi tagħhom.

Niftakar ukoll li magħhom kien hemm ukoll bċejjeċ operistiċi u arrangamenti u akkumpanjament għall-pjanu li fihom harġet teknika sofistikata u interpretativa. Dawn kienu l-fulkrum mir-ripertorju esegwit minn Ġuzeppi Camilleri fis-swali u teatri fosthom it-teatru tar-*Radio City* fil-Hamrun. Nirreferi għall-mod kif Ġuzeppi Camilleri kien imfahhar għall-akkumpanjament tiegħu mis-Sopran ta' fama internazzjonali Maria Caniglia waqt żewġ kuncerti li kienet tat f'Malta



fit-Teatru Orpheum, f'Mejju 1950.²

Mużika ohra misjuba qalb il-kaxex miksija trab kien hemm ukoll xi partituri muzikali ta' l-ahwa Gavino, Emanuele, Enrico u missierhom Vincenzo Camilleri b'dan ta' l-ahhar jibqa' maghruf bhala l-pijunier tal-mużika bandistika f'Hal Luqa fit-twaqqif tal-Banda L-Unjoni.

Bla dubju, l-akbar ġabra muzikali kienet miktuba minn Ferdinando Camilleri li fiha tixhed il-hila muzikali artistika, il-melodiji helwin u mexxejja li wassal Mastru Dandu – għax hekk kienu jafuh!

Ix-xogħol metakuluż fuq dawn il-partituri fit-tnaddif, tqassim, klasifikazzjoni u katalogazzjoni li kont ghamilt kważi ghoxrin sena ilu qed tkompli thalli l-frott biex surmastrijiet jeżegwixxu bċejjeċ minn dan il-wirt u anke wkoll jiġu rrekordjati.

Ferdinando Camilleri huwa bin Vincenzo Camilleri u Grazzja mwielda Fava, twieled Hal Luqa fid-29 ta' April 1859. Huwa ġie

mghammed l-ghada fil-knisja parrokkjali ta' l-istess rahal mill-Kappillan Dun Vincenz Magri u ġie moghti l-ismijiet ta' Ferdinando, Giuseppe u Giovanni.³

Ta' età żghira, missieru, li kien surmast maghruf f'Hal Luqa, għallmu l-ewwel passi ta' l-arti muzikali.⁴ Għadu ċkejken kien diġà jdoqq tajjeb il-flawt u l-vjolin. L-armonija u l-kompożizzjoni studjahom taht huh Enrico. Wara kompli tharreg ghand Dun Ġuzeppi Spiteri Fremond, Patri Agostinjan.⁵ Fl-età ta' 23 sena, Camilleri mexxa l-orkestra fl-okkażjoni ta' l-ewwel quddiesa ta' Dun Indri Mifsud fil-knisja parrokkjali ta' Hal Luqa. Il-*Kyrie* u l-*Gloria* kienu komposti minn Camilleri stess.⁶ Ftit żmien wara, il-familja marret toqghod fil-velleġjatura f'Tas-Sliema.

Mastru Dandu kien imfittex għall-mużika sagra. Fl-1882 kiteb il-*Gloria in Exc. No.1* għal żewġ tenuri u baxx.⁷ Kiteb żewġ quddisiet kbar, wahda ddedikata lil San Gejtanu u l-ohra lill-Madonna Kewkba tal-Bahar b'approvazzjoni tal-Vatikan fl-1909.

Kompożizzjoni ohra li tixhed il-hila melodika ta' Camilleri hija *O Salutaris Hostia* komposta fl-24 ta' Marzu 1900 li kitibha għal żewġ tenuri, baxx u kor ta' tfal.⁸ Din kienet giet eżegwita nhar is-17 ta' April 1900 – festa tal-Kwarantuni li nżammet fil-knisja tal-Frangiskani Minuri tal-Belt Valletta.⁹

Ferdinando Camilleri huwa maghruf ukoll għal diversi antifoni u innijiet li kkompona għall-bosta festi, l-aktar dawk il-parroċċi u knejjes ohra li tagħhom Ferdinando kien *Maestro di Cappella*, fosthom

l-antifoni *Manum Suam* għall-festa ta' Sant'Elena f'Birkirkara, *Virgo Prudentissima* għal Stella Maris, u *Prudens et Vigilans* għal Santa Katarina ta' Lixandra fiż-Żurrieq. Kiteb ukoll l-antifona għal Sant'Andrija f'Hal Luqa li fl-1930 hadet post dik miktuba minn Anton Nani.¹⁰ Barra dawn, Ferdinando kiteb għadd kbira ta' mużika sagra inkluż salmi, responsorji u mużika profana.

II-Quddiesa tat-Trombi

Bla dubju, l-aktar xogħol rappreżentattiv ta' Ferdinando Camilleri hija l-Quddiesa Solenni maghrufa bhala l-Quddiesa tat-Trombi li fiha l-kompożitur iddahhal il-karatteristiċi kollha li jagħmlu x-xenarju artistiku tal-familja Camilleri – mużika mexxejja u tal-widna bl-aktar mod sempliċi kif kien qed jesigi l-*Motu proprio*, orkestrazzjoni varjata li fiha tispikka d-daqq tat-trombi interzjati bl-aktar mod effettiv fis-*Sanctus* kif ukoll fid-dahla bil-istrumentazzjoni ta' l-*Agnus Dei*.

Hemm min isostni li l-original tagħha kienet il-quddiesa Solenni *San Gaetano* ta' Ferdinando Camilleri. Jidher li l-*Credo* li xi drabi kien jiddahhal fiha x'aktarx kien mehud minn din il-quddiesa bil-movimenti l-oħra huma kollha kitba ta' Ġuzeppi Camilleri.¹¹

Kienet drawwa li Ġuzeppi kien jadatta u jiżviluppa xogħlijiet ta' missieru kif fil-fatt għamel fl-Antifona ta' San Gejtanu *Querite primum* fejn huwa rfinu l-orkestrazzjoni u dahhal solo effettiv fin-nofs u hadet il-forma ternarja minflok dik binarja kif kitibha missieru.

II-Mużika Profana

Il-mużika profana ta' Ferdinando tista' tinqasam fi tnejn – dik orkestrali u għall-banda. Għall-orkestra kiteb numru ta' sinfonija fosthom Sinfonija No. 4 *Un Raggio di Luce*.¹² Din kienet reġgħet hadet id-dawl f'kuncert vokali u strumentali li kien inżamm fit-Teatru Manoel fid-9 ta' Frar 1992, fl-okkażjoni tal-ftuh tat-terminal il-ġdid ta' l-ajruport internazzjonali ta' Malta, kif ukoll aktar riċenti ġiet irrekordjata fl-album intitolat *Sacred*

Music of the Early Twentieth Century by Maltese Composers.

F'Jannar 1881, kiteb is-Sinfonija No. 6 *La Rivista*.¹³ Is-Sinfonija No. 3 iġġib l-isem ta' *L'Astro d'Argente*.¹⁴ Kiteb numru ta' valzi u polki bhal *La Speranza*, Polka No. 1 miktuba fl-1874.¹⁵ F'dik l-istess sena kkompona *Galopp* b'edika lil Paolo Cutajar,¹⁶ il-bniedem li f'isem d-ditta Franċiża *Fulliany Pere de Fils*, għamel offerta għat-tiswija ġenerali wara l-hruq tat-Teatru Rjal fl-1873.¹⁷

Bid-dhul tal-*Motu Proprio* wassal biex bosta kappillani bdew jistiednu lil Camilleri jmexxi l-mużika fil-festi. Wiehed irid jiftakar li l-*Cappella* mużikali Nani u dik Bugeja ddgħajfu u hadu posthom dawk li bdew jiktbu mal-konfini kif mitlub fil-*Motu Proprio* fosthom Carlo Diacono, Ġuzeppi Caruana u Ferdinando Camilleri li t-tlieta li huma kellhom l-aqwa *Cappella* mużikali matul is-seklu għoxrin.

Fil-fatt, lil Ferdinando nsibuh bhala *Maestro di Cappella* f'għadd kbir ta' parroċi u knejjes madwar Malta u Ghawdex. Fl-1920 lahaq *Maestro di Cappella* fil-Knisja Kolleġġjata u Martriċi ta' Sant'Elena f'Birkirkara b'talba li kien għamel fl-1918 wara li s-Surmast Ricardo Bugeja kien irtira.

Għamel snin twal *Maestro di Cappella* f'bosta parroċi fosthom fiż-Żurrieq, Hamrun, Attard, Gudja, Marsa, Gharghur, Msida, Mellieħa, Naxxar, Hal Luqa, fis-Sacro Cuor u Stella Maris f'Tas-Sliema.

Għan-Naxxar ikkompona żewġ innijiet għall-festa tal-Vitorja - *O Tfaġla Immakolata* u *Nghannulek bil-Hlewwa*. Dawn tkantaw għall-ewwel darba fl-1919.¹⁸ Fl-1933, Ferdinando flimkien ma' ibnu Giuseppe għamlu talba biex jinhatru uffiċjalment *Maestri di Cappella* fil-knisja parrokkjali ta' Hal Qormi, servizz li kienu ilhom jagħmluh għal għaxar snin shah.¹⁹

Fl-Imqabba

Fl-Imqabba għadha tindaqq il-Quddiesa tat-Trombi. Jidher li Camilleri ma kitibx antifona lill-Madonna biex tindaqq fir-rahall tagħna. Snin ilu kienet tindaqq l-

antifoma ta' Carlo Diacono *Ad Hodie*, x'aktarx li nkitbet fit-tletinijiet speċifikament għall-Madonna tal-Gilju ta' l-Imqabba u illum din qed tindaqq fil-Qrendi u f'Marsaxlokk. Fl-Imqabba ma baqgħetx tindaqq minn wara li Diacono ma baqax imur fl-Imqabba fil-festa tal-Gilju. Mro Frankie Diacono baqa' jiġi sas-sebghinijiet.²⁰

Ferdinando Camilleri ta servizz ta' tletin sena jdoqq il-flawt fit-Teatru Rjal. Kien hemm min jgħid li Ferdinando ġie mitlub idoqq fit-Teatru Covent Garden ta' Londra.²¹

Surmast tal-Baned

Fis-sena 1886 insibulil Ferdinando Camilleri jhegġeg u jgħaqqad l-ewwel banda tiegħu bl-isem ta' *I Cavalieri di Malta*. Din daqqet għall-ewwel darba fis-26 ta' Settembru 1886 fix-xatt ta' Tas-Sliema taht l-istess Surmast Camilleri.²² Fl-1899 din il-banda waqgħet f'idejn Antonio Miruzzi.²³ Banda oħra li twaqqfet minn Ferdinando Camilleri kienet il-Banda Melita li għamlet id-debutt fix-xatt ta' Tas-Sliema nhar is-6 ta' Jannar, 1900.²⁴ Il-Banda Melita baqgħet attiva sa l-1903.

Sena wara bl-ghajjuna ta' xi bandisti miż-żewġ baned ta' qabel u l-ghajjuna ta' Francesco Zammit, iffirma l-Banda Queen Victoria bl-ewwel dehra tagħha tkun fix-xatt ta' Tas-Sliema fl-4 ta' Settembru 1904.²⁵ Din il-banda daqqet ukoll fl-okkażjoni tal-funeral ta' l-Avukat Fortunato Mizzi li sar fl-20 ta' Mejju, 1905 fejn il-bandisti kienu żanznu uniformi ġdida.²⁶ Jidher li l-ahhar programm imwettaq minn din il-banda kien sehħ il-Hadd 28 ta' Mejju 1908 f'Għar id-Dud.²⁷ Jingħad li l-uniformi ta' din il-banda kienet inbiegħat lill-Banda La Stella taż-Żurrieq, illum maghrufa bhala Queen Victoria.²⁸

Għall-habta ta' l-1910, il-Banda Filarmonika *Nicolò Isouard* tal-Mosta ġiet f'idejn Ferdinando Camilleri, proprju wara t-tluq tas-Surmast Antonio Miruzzi. Ftit huwa maghruf dwar dan iż-żmien, iżda fl-1913 il-banda kienet hadet sehem fil-Kungress Ewkaristiku, x'aktarx ukoll li ngħalaq il-kapitlu għal din il-banda f'dak il-perjodu. Fost il-



Riproduzzjoni ta' l-ewwel faċċata mill-partitura tal-'Gloria' u tal-'Kyrie'

kompożizzjonijiet li halla lil din is-socjetà nsibu l-*Marcia Funebre La Morte di Cristo* li kien ġie eżegwit waqt Akkademja li fakkret il-hamsin sena minn meta l-bomba Ġermaniża nifdet ir-Rotunda u ma splodietx.²⁹

Fl-Arkivju tal-Katidral fl-Imdina hemm marċ reliġjuż għall-proċessjoni tal-festa ta' Marija Assunta. Dan ix-xogħol kompost għall-banda u kor tat-tfal inkiteb f'Awissu 1910, is-sena li fiha Mastru Dandu ha t-tmexxija tal-banda. F'dan il-manuskritt oriġinali insibu l-kitba awtentika ta' l-istess kompożitur li tghid "per la banda di Casal Musta."³⁰

Fl-1911 ġie magħżul surmast direttur mal-Banda Duke of Connaught ta' Birkirkara fejn dam f'din il-kariga għal sena waħda.³¹ Fl-1914, Ferdinando waqqaf il-Banda Stella Maris li sa llum qatt ma harset lura.³² F'Novembru, 1917, Ferdinando ha t-tmexxija tal-Banda La Pace b'salarju ta' 14-il xelin fix-xahar. Tahtu, l-banda kibret u mxiet 'il quddiem tant li sa l-1921 kienet tlahhaq għal madwar erbgħin bandist. Huwa baqa' surmast ta' din il-banda sa l-1922.³³ Fl-1919, Ferdinando Camilleri kien l-ewwel surmast tal-Banda Sant'Elena f'Birkirkara.³⁴

Is-Surmast Ferdinando Camilleri miet fit-8 ta' Marzu 1942 fid-dar tiegħu f'numru 133 Triq Blanche

f'Tas-Sliema, fl-età ta' 83 sena. Indifen l-ghada fiċ-ċimiterju ta' l-Addolorata wara li nghanatlu l-ahhar tislma fil-knisja parrokkjali ta' San Girgor f'Tas-Sliema.³⁵

¹ Il-ġarr tal-ġabra mużikali li kellha l-familja Camilleri kien iżamm fl-1989. It-trasport lejn l-Mużew tal-Katidral kien iżamm minni u mis-Sur Joe Borg, dak iż-żmien sagristan fil-Katidral fl-Imdina. Il-kuntatt biex issir id-donazzjoni kienet sar mill-Kuratur ta' l-istess mużew f'dak iż-żmien il-Kan. Dun Ġwann Azzopardi.

² *Times of Malta* 15 ta' Mejju 1950.

³ Arkivju Parrokkjali, Luqa. *Lib. Bapt.* Vol. V, p.255.

⁴ Mifsud Bonnici, R. *Mużiċisti Kompożituri Maltin u Ghawdxin tal-Bierah u tal-Lum* (Malta, 1951), p.43.

⁵ *Ibid.*

⁶ Micallef, Dun Ġużepp. *Hal Luqa Niesha u Grajjietha* (Malta,), p. 258.

⁷ Arkivju tal-Katidral, Imdina (ACM), Mus. Ms. 3639.

⁸ ACM Mus, Ms. 3698.

⁹ *Ibid.*

¹⁰ Micallef, Dun Ġużepp. P. 255.

¹¹ Vella Bondin, Joseph *Il-Mużika ta' Malta fis-Sekli Dsatax u Ghoxrin.* (Malta, 2000), p.126.

¹² ACM Mus. Ms. 3712.

¹³ ACM Mus. Ms. 3713.

¹⁴ ACM Mus. Ms. 3711 A.

¹⁵ ACM Mus. Ms. 3733.

¹⁶ ACM Mus. Ms. 3742.

¹⁷ Bonnici Joseph & Michael Cassar. *The Royal Opera House, Malta* (Malta,), p.

¹⁸ Catania, Paul *Il-125 Anniversarju tal-*

Banda Peace, Naxxar 1862-1987: L-Istorja tal-Banda fir-Rahal, p. 33, 34.

¹⁹ Itra miktuba ms-Surmastrijiet Camilleri lill-Kapitlu tal-Katidral. Din tinsab fil-kotba tal-hlasijiet tal-Kapitlu miżmuma fl-Arkivju tal-Katidral fl-Imdina.

²⁰ Kommunikazzjoni mas-Sur Charles Farrugia

²¹ Mifsud Bonnici, R. p.43. Min-naha l-oħra, f'kommunikazzjoni li kelli ma' waħda minn ulied Ġużeppi Camilleri waqt il-ġarr ta' l-arkivju tiegħu lejn l-arkivju tal-Katidral kienet qalet li Ferdinando qatt ma tiftakar li kien siefer.

²² *Il Portafoglio Maltese* 8/11/1886.

²³ *Corriere Mercantile Maltese* 18/8/1899.

²⁴ *Corriere Mercantile Maltese* 5, 9/1/1900.

²⁵ *Malta Tagħna* 2/7/1904; 27/8/1904; 3/9/1904; *Malta e Sue Dipendenze* 3/8/1904.

²⁶ *Malta e Sue Dipendenze* 22, 25/5/1905.

²⁷ *The Malta Herald* 29/5/1908. Din il-banda reġgħet ippruvat terġa' tqum mill-ġdid taht is-Surmast G. Gatt iżda ma damitx hafna. *Cfr. Malta Tagħna* 20/1/1912.

²⁸ Mifsud Bonnici, R. *Ġrajja ta' baned f'Malta u Ghawdex* Vol. 1 (Malta, 1957), pp. 77-82. F'dak iż-żmien il-banda kien jissimha *La Concordia*.

²⁹ *Il-Mument* 29/3/1992 p.10. Itra miktuba minn Saviour Dimech, dak iż-żmien Segretarju tal-Banda Nicolò Isouard dwar Mro. Ferdinando Camilleri: Surmast tal-Banda Nicolò Isouard.

³⁰ ACM Mus. Ms. 3754.

³¹ "Soċjetà Filarmonika Duke of Connaught's Own Band 1865-1990: 125 sena ta' banda f'Birkirkara", p.20.

³² Bisazza, John, "Rabta ta' mhabba bejn il-Kazin tal-Banda Stella Maris u l-Madonna", f' *Il-Madonna u Tas-Sliema*, (Malta,), p.232.

³³ Catania, Paul *Il-125 Anniversarju tal-Banda Peace, Naxxar 1862-1987: L-Istorja tal-banda fir-rahal*. Pp.33-34.

³⁴ "Tagħrif Storiku fuq il-Banda Sant'Elena" (Programm tal-Banda Sant'Elena, 1986 fl-okkażjoni tal-festa titolari padruna ta' B'Kara).

³⁵ Arkivju Parrokkjali San Girgor, Sliema. *Lib. Mort.* Vol. 1, p.16.



Suppliers of: Tiles, Skirting, Bathroom Suites, Fittings & Fire Logs

76, Birżebbuġa Road, Birżebbuġa
Tel/Fax: 21651583 · Mobile: 79992469
e-mail: acholdings@camline.net.mt